

سلسلہ نمبر: ۶

صفر المظفر

شریعت کی نظر میں

مفتی محمد نعیم صاحب

شیخ الحدیث
حضرت مولانا

مہتمم جامعہ بنوریہ عالمیہ



الجامعۃ البنیویۃ العالمیۃ

سائٹ کراچی، پاکستان فون 021-32575228 - 021-32575229

بِسْمِ اللّٰهِ الرَّحْمٰنِ الرَّحِیْمِ

تَحْمِیْدًا وَنُصَلِّیْ عَلٰی رَسُوْلِهِ الْکَرِیْمِ

صفر المظفر اسلام کی نظر میں

اسلامی سال کا دوسرا مہینہ :

صفر اسلامی سال کا دوسرا مہینہ ہے اسلام کے آنے سے پہلے بھی اس مہینے کا نام صفر ہی تھا۔ اسلام نے اس کے نام کو برقرار رکھا۔

(اسلامی مہینوں کے احکام)

صفر کی وجہ تسمیہ :

لغت میں اس نام کی مختلف وجوہات ملتی ہیں، جن میں سے چند مندرجہ ذیل ہیں:

(۱) صفریرقان کی بیماری کو کہتے ہیں۔

(۲) صفر کسی چیز کے ”خالی“ ہونے کو کہتے ہیں۔

(۳) صفر ایک سے دوسرے کو لگنے والی (متعدی) بیماری کو بھی کہتے ہیں۔

(تکملہ فتح الملکم، مرقات شرح مشکوٰۃ)

زمانہ جاہلیت اور صفر کا مہینہ :

اسلام سے پہلے اس مہینے کے بارے میں کئی باتیں مشہور تھیں، مثلاً:

(۱) لوگوں کا خیال تھا کہ اس مہینے میں آسمان سے بلائیں اور آفتیں نازل ہوتی ہیں، لہذا وہ اس مہینے میں سفر وغیرہ نہیں کرتے تھے۔

(مومن کے ماہ و سال)

(۲) وہ اس مہینے کو جنگ و جدال کا مہینہ شمار کرتے تھے۔ اور جوں ہی محرم کا مہینہ ختم ہو جاتا تھا، آپس میں جنگ شروع کر دیتے تھے۔

(تفسیر ابن کثیر)

(۳) جب انہیں محرم کے مہینے میں، جس میں جنگ حرام تھی، جنگ کرنا ہوتی تو وہ اس مہینے کا نام بدل کر صفر رکھ لیتے تھے اور ایک مہینے کی جگہ دوسرا مہینہ قرار دینے کا اختیار انہوں نے اپنے سرداروں کے سپرد کر رکھا تھا، جو اعلان کر دیتے تھے کہ اس مرتبہ محرم کا مہینہ بعد میں آئے گا، اس کی جگہ صفر کا مہینہ پہلے آگیا ہے (وغیرہ) اس طرح کے تصورات کو ”نسیئی“ کہتے ہیں، قرآن نے اس کی مذمت فرمائی ہے، چنانچہ ارشاد باری تعالیٰ ہے:

انما النسيئى زيادة فى الكفر الخ

(سورۃ التوبہ آیت ۳۷)

ترجمہ: بلاشبہ حرمت والے مہینوں کو بدل دینا تو کفر میں اضافہ

کر لینا ہے۔

مفسرین کرام نے اس آیت کے ضمن میں تحریر فرمایا ہے:

”اللہ تعالیٰ نے مہینوں کی جو ترتیب مقرر فرمائی ان میں اور بالخصوص جن مہینوں کو احترام بخشا، ان کی ترتیب کو تبدیل کرنا یا ان میں معصیت و نافرمانی والے امور کا مرتکب ہونا، یہ اپنی جانوں پر ظلم کر کے نقصان اٹھانے کے مترادف ہے“

(تفسیر روح القرآن جلد ۴)

”عرب میں زمانہ قدیم سے معمول چلا آتا تھا کہ سال کے بارہ مہینوں میں سے چار مہینے اشہرِ حُرْم (خاص ادب و احترام کے مہینے) ہیں ذوالقعدہ، ذوالحجہ، محرم اور رجب۔ ان میں خوں ریزی، جدال و قتال قطعاً بند کر دیا جاتا تھا، حج وغیرہ اور تجارت و کاروبار کے لیے امن وامان کے ساتھ سفر کرتے تھے۔ اس زمانے میں کوئی شخص اپنے باپ کے قاتل سے بھی چھیڑ چھاڑ نہ کرتا تھا، بلکہ بعض علما نے لکھا ہے کہ اصل ملتِ ابراہیمی میں یہ چار ماہ اشہرِ حُرْم قرار دیے گئے تھے۔ اسلام سے ایک مدت پہلے جب عرب کی جہالت حد سے بڑھ گئی اور باہمی جدال و قتال میں بعض قبائل کی بد معاشی اور درندگی و انتقام کا جذبہ کسی آسمانی یا زمینی قانون کا پابند نہ رہا تو ”نسیبی“ کی رسم نکالی یعنی جب کسی زور آور قبیلہ کا ارادہ محرم میں جنگ کرنے کا ہو تو ایک سردار نے اعلان کر دیا کہ امسال ہم نے محرم کو اشہرِ حُرْم سے نکال کر اس کی جگہ صفر کو حرام قرار دے دیا، پھر اگلے سال کہہ دیا اس مرتبہ حسب دستورِ قدیم محرم حرام اور صفر حلال رہے گا“

(تفسیر عثمانی)

اس کے علاوہ بھی صفر کے بارے میں وہ کئی توہمات کا شکار تھے۔

(تفصیل کے لیے ملاحظہ ہو ”مومن کے ماہ و سال“)

صفر میں ہونے والے تاریخی واقعات :

اس مہینے میں کئی اہم واقعات پیش آئے، جن کی وجہ سے اس مہینے کو تاریخ اسلام میں ایک امتیازی حیثیت حاصل ہے۔ ان میں سے چند واقعات مندرجہ ذیل ہیں:

(۱) اسلام کا پہلا جہاد، جس میں حضور نے بنفس نفیس شرکت کی، صفر کے مہینے میں پیش آیا۔

(۲) حضور اکرم نے حضرت اسامہ بن زید رضی اللہ عنہما کی قیادت میں لشکر 27 صفر المظفر کو ترتیب دیا، یہ آپ کا ترتیب دیا ہوا آخری لشکر تھا۔

(۳) حضور کے مرض الوفا کا آغاز صفر کے آخری ہفتے میں ہوا۔

(۴) سب سے پہلے کفار کے ساتھ جہاد کا حکم صفر المظفر کے مہینے میں نازل ہوا۔

(۵) حضور نے حضرت صفیہ بنت حیّی رضی اللہ عنہا سے اسی ماہ میں نکاح فرمایا۔

(۶) حضرت عمرو بن العاص، حضرت خالد بن مغیرہ، حضرت جمرہ بن نعمان اور

حضرت ثمامہ بن اثال رضی اللہ تعالیٰ عنہم اجمعین اسی مہینے میں دائرہ

اسلام میں داخل ہوئے۔

(۷) آذربائیجان صفر ۲۲ھ میں اسلام کے زیر نگیں آیا۔

(۸) قرارداد پاکستان صفر ۱۳۵۰ھ میں منظور کی گئی۔

(۹) امام احمد بن حنبلؒ کو کوڑے صفر ۲۲۰ھ میں لگائے گئے۔

(۱۰) حضرت عبدالرحمن بن عوفؓ (م 32ھ)، حضرت ابو طلحہ انصاریؓ (م

30ھ)، حضرت امام نسائیؒ (م 303ھ)، علامہ نوویؒ (م 276ھ)،

حضرت مجد دالف ثنائیؒ (م 1034ھ) شیخ الہند حضرت مولانا محمود حسن

دیوبندیؒ (م 1339ھ) اور شیخ الاسلام حضرت علامہ شبیر احمد عثمانیؒ

(م 1369ھ) کی وفات اسی مہینے میں ہوئی۔

ماہ صفر اور آج کا مسلمان:

جوں جوں اسلامی تعلیمات سے دوری بڑھتی جا رہی ہے، مسلمان قرآن و سنت کی تعلیمات کی بجائے رسوم و رواج اور شرک و بدعات کی دلدل میں دھستے چلے جا رہے ہیں اور دین کے بنیادی احکامات تک کو چھوڑ کر ان ”ایجاد بندہ“ طرز کی باتوں کو ہی اصل دین قرار دیا جا رہا ہے۔ صفر کے مہینے کے حوالے سے بھی آج کے مسلمان میں ایسی بہت سی باتیں رواج پا چکی ہیں، جن کا نہ صرف یہ کہ سنت و شریعت سے کوئی ثبوت نہیں ملتا بلکہ وہ شریعت و سنت کی تعلیمات سے سراسر متضاد بھی ہیں۔ ذیل میں ان بدعات کا مختصر ذکر کر کے ان کے حوالے سے احادیث و فقہ سے رہنمائی پیش کی جا رہی ہے۔

(۱) ماہ صفر کے ابتدائی تیرہ دن:

صفر المظفر کی ابتدائی تیرہ تاریخوں کو انتہائی منحوس تصور کیا جاتا ہے اور ان دنوں میں نہ صرف یہ کہ شادی، بیاہ اور سفر وغیرہ سے گریز کیا جاتا ہے بلکہ بعض مقامات پر تیرہ تاریخ کو چنے ابال کر اور بعض جگہوں پر چوری بنا کر تقسیم کی جاتی ہے۔ اب تو رفتہ رفتہ پورے صفر کے مہینے کا نام ہی تیرہ تیزی رکھ دیا گیا ہے اور پورے مہینے کو منحوس سمجھ کر اس میں کسی بھی نئے کام کا آغاز نہیں کیا جاتا۔ اس کی بظاہر وجہ یہ بیان کی جاتی ہے کہ ان تیرہ دنوں میں حضور اکرم کے مرض الوفات میں شدت آگئی تھی، لہذا صفر کے ابتدائی تیرہ دن اور ان کی وجہ سے پورا مہینہ منحوس اور ہر قسم کی خیر و برکت سے خالی ہے۔ حالانکہ اس بات کی کوئی اصل نہیں۔ بلکہ آپ کے مرض میں شدت صفر کے آخری ایام میں پیدا ہوئی تھی، جس کا ذکر آگے آتا ہے۔

(۲) ماہ صفر میں آسمانی بلاؤں کا اترنا:

عوام میں یہ بات بھی مشہور ہے کہ اس مہینے میں لوے، لنگڑے اور اندھے جنات بڑی کثرت سے آسمان سے اترتے ہیں اور لوگوں کو نقصان پہنچاتے ہیں۔

اسی وجہ سے بعض لوگ اس مہینے میں صندوقوں، اور درودیوار کو ڈنڈے مارتے ہیں اور کہتے ہیں کہ اس طرح ہم ان ضرر رساں جنات کو بھگا رہے ہیں اسی بناء پر بالخصوص خواتین اپنے چھوٹے بچوں کے معاملے میں بہت محتاط اور خوف زدہ رہتی ہیں کہ کہیں یہ جنات انہیں نقصان نہ پہنچادیں۔

بعض علاقوں میں صفر کے مہینے کے اختتام پر خواتین مکڑی کے جالے صاف کرتے ہوئے کہتی ہیں: ”اے صفر! دور ہو جا۔“

ان تمام باتوں کی بنیاد اس مہینے میں بکثرت جنات کے زمین پر اترنے اور لوگوں کو نقصان پہنچانے کے نظریے پر ہے، جس کی کوئی اصل نہیں۔

(۳) ماہ صفر کا آخری بدھ:

عوام میں مشہور ہے کہ صفر کے آخری بدھ کو حضور اکرم کی بیماری میں افاقہ ہو گیا تھا اور آپ نے غسلِ صحت فرمایا تھا، پھر تفریح کے لیے گھر سے باہر تشریف لے گئے تھے، اسی بناء پر لوگوں میں مختلف رسمیں مشہور ہیں:

بعض خواتین گھی، چینی یا گڑ کی روٹیاں پکا کر تقسیم کرتی ہیں اور جواز یہ پیش کیا جاتا ہے کہ حضرت سیدہ عائشہ صدیقہ رضی اللہ عنہا نے حضور اکرم کی صحت یابی کی خوشی میں یہ عمل کیا تھا۔

بعض لوگ اس بدھ کو اہتمام سے سیر و تفریح کے لیے باغات اور پارکوں میں جاتے ہیں اور جواز یہ پیش کرتے ہیں کہ اس روز اپنی صحت یابی کی خوشی میں حضور نے تفریح فرمائی تھی۔

بعض لوگ پکے ہوئے چھولے اور عمدہ قسم کے کھانے پکا کر تقسیم کرتے ہیں اور جواز یہ پیش کیا جاتا ہے کہ ہم حضور رسالت پناہ کی صحت یابی کی خوشی میں یہ عمل کرتے ہیں۔

بعض تعلیمی اداروں میں اس روز چھٹی کی جاتی ہے۔

بعض علاقوں میں باقاعدہ تہوار منایا جاتا ہے۔

مزدور اور کاریگر اپنے مالکان سے اس دن کھانے اور مٹھائی کا مطالبہ کرتے ہیں۔ ان تمام رسومات کی بنیاد یہ غلط اعتقاد ہے کہ حضور اکرم صفر کے آخری بدھ کو صحت یاب ہوئے تھے، جیسا کہ ایک شعر بھی معروف ہے

آخری چہار نہ آیا ہے
غسلِ صحتِ نبی ﷺ نے فرمایا ہے

حالانکہ صفر کے آخری بدھ کو حضور اکرم کی بیماری میں افاقہ نہیں، بلکہ اس کا آغاز ہوا تھا اور اسی بیماری میں آپ نے دنیا سے پردہ فرمایا تھا، ذیل میں اس سلسلے میں چند ناقابلِ تردید حوالہ جات نقل کیے جاتے ہیں:

مورخ اسلام محمد بن سعدؒ لکھتے ہیں:

”28 صفر بروز بدھ کو رسول کے مرض کا آغاز ہوا۔“

(طبقات ابن سعدؒ صفحہ 206)

فقیہ النفس حضرت مولانا مفتی رشید احمد گنگوہیؒ فرماتے ہیں:

”آخری چہار شنبہ کی کوئی اصل نہیں بلکہ اس دن میں رسول اللہ کو شدتِ مرض واقع ہوئی تھی، تو یہودیوں نے خوشی کی تھی، وہ اب جاہل ہندوؤں (اور اب مسلمانوں میں بھی۔ ازناقل) رائج ہو گئی“

(فتاویٰ رشیدیہ صفحہ 15)

بریلوی مسلک کے اعلیٰ حضرت احمد رضا خان صاحب بریلوی فرماتے ہیں:
 ”آخری چہار شنبہ کی کوئی اصل نہیں، نہ اس دن رسول اللہ کی صحت یابی کا
 کوئی ثبوت ہے، بلکہ مرض اقدس جس میں وفات ہوئی، اس کی ابتدا اس دن
 سے بتائی جاتی ہے۔“

(احکام شریعت جلد 3 صفحہ 183)

بریلوی مسلک کے مفتی اعظم امجد علی صاحب لکھتے ہیں:
 ”ان دنوں میں رسول اللہ اکا مرض شدت کے ساتھ تھا، لوگوں کو جو
 باتیں بتائی جاتی ہیں سب خلاف واقعہ ہیں۔“

(بہار شریعت جلد 6 صفحہ 242)

ان حوالہ جات سے یہ بات واضح ہوئی کہ صفر کے آخری بدھ کو سرکار دو
 عالم کے مرض الوفات کا آغاز اور اس میں شدت واقع ہوئی تھی۔ یہود نے اس
 دن خوشیاں منائی تھیں، ان سے یہ تہوار ہندوؤں کی طرف منتقل ہوا۔ پھر
 مسلمانوں کو یہ مغالطہ دیا گیا کہ اس دن حضور اکرم صحت یاب ہوئے تھے۔
 آپ نے غسلِ صحت فرمایا تھا اور مدینہ منورہ سے باہر تفریح کی غرض سے
 تشریف لے گئے تھے۔ افسوس کہ اسلامی تعلیمات سے دوری کی وجہ سے
 مسلمان بلا تحقیق باطل کے اس حربے میں آگئے اور اپنے محبوب نبی کی شدتِ
 مرض کے دن کو تہوار کے طور پر منانے لگے۔ اللہم احفظنا منہ
 حضرت مولانا مفتی محمود حسن گنگوہی فرماتے ہیں:

”مسلمانوں کا اس دن خوشی منانا اور اس دن مٹھائی تقسیم کرنا اگرچہ رسول اللہ کے شدتِ مرض کی خوشی میں یا یہود کی موافقت کرنے کی نیت سے نہ ہو، لیکن بہر حال یہ طریقہ غلط ہے، اس سے بچنا لازم ہے۔“

(فتاویٰ محمودیہ جلد 15 صفحہ 412)

(۴) ماہ صفر اور شادی بیاہ:

عوام کی ایک بڑی تعداد اس مہینے میں شادی بیاہ کو ممنوع سمجھتی ہے اور مشہور ہے کہ: ”جو شادی صفر میں ہوگی وہ صفر ثابت ہوگی“، لہذا لوگ اس مہینے میں شادی سے انتہائی گریز کرتے ہیں اور پہلے سے طے شدہ تاریخوں تک کو محض صفر کی وجہ سے تبدیل کر دیتے ہیں اسی طرح خوشی کی دوسری کوئی تقریب بھی منعقد کرنے سے قصداً گریز کیا جاتا ہے۔

اس کی بنیادی وجہ یہ بتائی جاتی ہے کہ صفر کا مہینہ (نعوذ باللہ) نامبارک اور منحوس ہے، لہذا اس میں کیا جانے والا کام بھی نامبارک و منحوس ثابت ہوگا۔ یہ اعتقاد سراسر غلط اور خلافِ شریعت و سنت ہے۔

سال کے بارہ مہینوں میں سے کوئی مہینہ بھی منحوس نہیں ہے۔ متعدد احادیث میں سرور کونین نے اس بات کی نفی واضح طور پر فرماتے ہوئے ارشاد فرمایا کہ کسی بھی چیز میں فی نفسہ کوئی نحوست نہیں ہوتی۔

حکیم بن معاویہ رضی اللہ عنہ سے روایت ہے: حضور نے فرمایا کہ کسی بھی چیز میں کوئی نحوست نہیں۔ گھر، عورت، سواری (جس کو لوگ منحوس

سمجھتے ہیں) ان سے بھی برکت ہوتی ہے۔

(ترمذی)

حضرت سیدنا عبداللہ بن عباس رضی اللہ عنہما سے کسی شخص نے کہا کہ مجھے اپنی باندی منحوس لگتی ہے اور کئی لوگوں سے میں نے سنا کہ انہوں نے حضور اکرم اسے یہ بات سنی کہ اگر کسی چیز میں نحوست ہے تو وہ گھر، عورت اور سواری میں ہے۔ یہ سن کر حضرت ابن عباس رضی اللہ عنہما نے نہایت شدت سے فرمایا کہ رسول اکرم انے کبھی بھی نحوست کا وجود گھر، عورت اور سواری میں نہیں بتایا۔

(ابن جریر بحوالہ مابث بالسنة)

حضرت عائشہ صدیقہ رضی اللہ عنہا اور حضرت عبداللہ بن مسعود رضی اللہ عنہ سے منقول ہے کہ زمانہ جاہلیت میں لوگ ان تین چیزوں (گھر، عورت اور سواری) کو منحوس سمجھتے تھے۔

(مستدرک حاکم، مومن کے ماہ و سال صفحہ 62 تا 64)

عارف کبیر علامہ عبدالحق محدث دہلویؒ اس موضوع پر متعدد احادیث نقل کرنے کے بعد فرماتے ہیں:

”خلاصہ یہ کہ نحوست کوئی چیز نہیں ہے“ (ایضاً)

مزید فرماتے ہیں:

”اس سے مزید ثابت ہوا کہ نحوست اور بُرے شگون کا رسالت مآب انے

انکار فرمایا ہے“

(ایضاً صفحہ 66)

اس تفصیل سے واضح ہوا کہ کسی چیز میں اس کی ذات کے اعتبار سے کوئی نحوست نہیں ہے۔

اب آئیے چند ان احادیث پر نظر ڈالیں، جن سے بالخصوص صفر کے مہینے کے منحوس ہونے کی نفی معلوم ہوتی ہے:

حضرت جابر بن عبد اللہ رضی اللہ تعالیٰ عنہما روایت کرتے ہیں حضور اکرم نے فرمایا: ماہِ صفر میں بیماری، نحوست اور بھوت پریت وغیرہ کا کوئی نزول نہیں ہوتا۔

(مسلم شریف)

امام بخاریؒ نقل کرتے ہیں: ماہِ صفر میں بیماری، بد شگونئی و نحوست، شیطان جنات کی گرفت کے اثرات کی کوئی حقیقت نہیں۔

(بخاری ذیل حدیث لا عدوی ولا طیر)

معروف محدث علامہ طیبیؒ اس حدیث کی تشریح کرتے ہوئے لکھتے ہیں:

”صفر وہی مشہور مہینہ ہے، جس کے بارے میں اہل جاہلیت کا خیال تھا کہ اس میں مصیبتوں اور فتنوں کا کثرت سے نزول ہوتا ہے۔ اس لیے حضور نے لاَ عَدُوِّ وَلَا صَفْرٌ وَلَا عَوَّلٌ (الحدیث) فرمایا کہ اس کی نفی فرمادی۔“

(شرح الطیبی جلد 8 صفحہ 316)

نوٹ: مذکورہ بالا حدیث کا ترجمہ یہ ہے:

اللہ کے حکم کے بغیر ایک کا مرض دوسرے کو نہیں لگتا اور صفر میں کوئی نحوست نہیں اور بھوت پریت (غول بیابانی) میں اللہ کے حکم کے بغیر کسی کو نقصان پہنچانے کی صلاحیت نہیں ہے۔

حاصل یہ کہ صفر کے مہینے میں بھی سال کے باقی گیارہ مہینوں کی طرح کوئی نحوست نہیں ہے اور جس طرح سال کے کسی بھی مہینے میں نکاح کرنے کی کوئی ممانعت نہیں، اسی طرح اس مہینے میں بھی نکاح کرنے میں کوئی حرج نہیں۔ اسلامی تعلیمات سے دوری کی وجہ سے مسلمانوں میں یہ بات پیدا ہو گئی ہے کہ وہ محرم کے مہینے میں اس لیے نکاح وغیرہ نہیں کرتے کہ اس میں واقعہ کر بلا ہوا تھا اور ماہ صفر میں اس لیے نکاح نہیں کرتے کہ اس مہینے میں ہونے والے نکاح نامبارک و منحوس ثابت ہوتے ہیں۔ شریعت ان دونوں مہینوں میں نکاح پر کوئی پابندی عائد نہیں کرتی۔ کسی کی وفات پر شریعت صرف تین دن سوگ منانے کی اجازت دیتی ہے، البتہ بیوی اپنے شوہر کی وفات پر 4 ماہ 10 دن سوگ منائے گی۔

یہ بھی کتنا بڑا ستم ہے کہ محرم الحرام میں تو نواسہ رسول حضرت سیدنا حسینؑ اور دوسرے شہدائے کربلا کے غم کی وجہ سے شادی بیاہ ممنوع قرار پائے، مگر ربیع الاول، جو حضرت سرکار دو عالم کی رحلت کا مہینہ بھی ہے، اس میں

دھڑا دھڑ شادیاں کی جائیں۔ جانے کیوں اس موقع پر نبی اکى رحلت کا غم یاد نہیں آتا۔

خلاصہ یہ کہ شریعت نے سال بھر کے ہر دن اور ہر مہینے میں نکاح اور شادی بیاہ کو جائز رکھا ہے، اور کسی مہینے یا دن میں ان امور کی ممانعت نہیں فرمائی۔ حضرت رسالت مآب نے اسی مہینے میں حضرت سیدہ صفیہ بنت حیضہ سے عقد نکاح فرما کر اپنے عمل سے بھی ثابت فرمادیا ہے کہ صفر کے مہینے میں شادی و نکاح کرنا جائز ہے۔

اگر محرم اور صفر کے مہینے میں اس نیت سے نکاح کیا جائے کہ لوگوں میں رائج غلط فہمی کی تردید ہو، تو مستحسن اور انشاء اللہ زیادہ اجر و ثواب کا حامل ہوگا۔

(اسلامی مہینوں کے احکام)

صفر اور شہدائے کربلا کا چہلم:

کربلا کا دل دوز واقفہ ۱۰ محرم کو پیش آیا۔ اس واقعے میں نواسہ رسول حضرت سیدنا حسین بن علی رضی اللہ عنہما سمیت اہل بیت کی ایک بڑی تعداد اور متعدد عظیم ہستیاں شہید ہوئیں۔ ایک مخصوص طبقہ محرم کو شہادت حسین رضی اللہ عنہ کی آڑ میں غم کے مہینے کے طور پر مناتا ہے اور یہی طبقہ ۲۰ صفر المظفر کو چہلم حسین رضی اللہ تعالیٰ عنہ و شہدائے کربلا کے نام سے جلسے، جلوس کرتا اور عام شامراہوں کو ٹریفک کے لیے بند کر دیتا ہے۔ شریعت اسلام میں نہ تو شہادت کوئی مصیبت ہے جس کا غم منایا جائے اور نہ ہی سوئم، چہلم اور برسی

وغیرہ مروجہ بدعات کی کوئی گنجائش ہے۔ تمام اہلسنت مکاتب فکر کے مفتیانِ کرام نے سوئم، چہلم اور برسی وغیرہ کو بدعت لکھا ہے۔ اس سے بچنا چاہیے۔

(تفصیلات کے لیے فتاویٰ ہزاریہ، فتاویٰ شامی، فتاویٰ محمودیہ، فتاویٰ رضویہ اور فتاویٰ اہل حدیث سمیت فقہ و فتاویٰ کی کتابیں دیکھی جاسکتی ہیں)

حضور اکرمؐ نے ہر بدعت کو گمراہی اور اللہ کی ناراضی کا باعث قرار دیا ہے۔ اہل ایمان کو چاہیے کہ وہ ہر قسم کی بدعات بالخصوص سوئم، چہلم اور برسی وغیرہ کے مروجہ طریقوں سے بچنے کی پوری کوشش کریں، کیوں کہ وہ خلاف سنت اور بدعت میں شمار ہیں۔ اللہ تعالیٰ ہم سب کو ہدایت عطا فرمائے (آمین)

مندرجہ بالا تفصیلات کی روشنی میں ہر صاحب عقل اس بات کا بخوبی اندازہ لگا سکتا ہے کہ مسلمانوں میں ماہ صفر کے متعلق جتنی بھی باتیں پھیلی ہوئی ہیں ان میں سے کسی کا بھی تعلق شریعت اسلامیہ کے ساتھ نہیں ہے اور نہ صرف شریعت اسلامیہ نے ان سب باتوں کی واضح طور پر تردید فرمائی ہے بلکہ آج کے زمانے میں بھی ملت اسلامیہ کے اندر پائے جانے والے تمام مکاتب فکر کے مقتداؤں نے انھیں بے اصل قرار دیتے ہوئے یکسر مسترد فرما دیا ہے۔

اسکے باوجود اگر مسلمانوں میں یہ باتیں پائی جاتی ہیں تو یہ بد عقیدگی کے زمرے میں آتی ہے جو انسان کے ایمان کے لئے بھی انتہائی خطرناک ہے۔ اس لیے کہ بے عمل یا بد عمل کا آخرت میں کسی نہ کسی وقت چھٹکارہ ہو جائے گا لیکن بد عقیدہ کا چھٹکارہ انتہائی مشکل ہے۔

بد قسمتی سے دور حاضر کے میوں میں سے ایک بہت بڑا المیہ یہ بھی ہے کہ مسلمانوں کا ایک بہت بڑا طبقہ ماہ صفر کے متعلق وہ عقیدہ رکھتا ہے، جس کو نہ اسلام نے بتایا ہے نہ اللہ تعالیٰ نے اسکا مطالبہ کیا ہے نہ ہی نبی صلی اللہ علیہ وسلم نے اسکی تلقین فرمائی ہے۔ لہذا اس عقیدہ کا اختیار کرنا ہی خطرہ سے خالی نہیں اور اگر اسکو مذہب سمجھا جاتا ہے تو یہ بدعت کے زمرے میں بھی آتا ہے اور بدعت چاہے آنکھوں کو کتنی ہی بھلی معلوم ہوتی ہو شریعت کے مقابلے میں لائے جانی والی بات ہے۔ جسے شریعت نے کبھی بھی برداشت نہیں کیا اور واضح اور دو ٹوک الفاظ میں اسکی مذمت کرتے ہوئے ارشاد فرمایا:

كل بدعة ضلالة وكل ضلالة في النار

ترجمہ: ہر بدعت گمراہی ہے اور ہر گمراہی جہنم میں لے جانے والی ہے۔

(مسلم بحوالہ اتحاد السادہ جلد ۱۰ صفحہ ۲۵۴، در منثور جلد ۳ صفحہ ۱۴۸،)

اگر اس بدعت پر ٹھنڈے دل سے غور کیا جائے تو عقل یہ تسلیم کریگی اور یقیناً کریگی اگر وہ تعصب سے پاک ہو کہ یہ شریعت کے مقابلے میں متوازی شریعت کھلائے جانے کے مترادف ہے اور شریعت اسلامیہ پر بد اعتمادی کی دلیل بھی ہے گویا کہ نبی اکالایا ہو اورین نامکمل تھا جس میں ان عقائد کی کمی باقی رہ گئی تھی (نعوذ باللہ) جسے ان گندم نما جو فروشوں نے مکمل کر کے دین کا حصہ بنا دیا ہے۔

مسلمانوں کے اس طبقے کو آخرت کی جواب دہی کی روشنی میں اپنے اپنے

ایمانوں کی فکر کرتے ہوئے اس عقیدہ اور اس زندگیوں میں پائی جانے والی تمام بدعات کو چھوڑتے ہوئے اللہ تعالیٰ سے توبہ کرنے کے بعد صحیح عقائد کو اختیار کرنا چاہیے اسکا موقع اور مہلت مرنے سے پہلے پہلے تک ہے اور اللہ تعالیٰ نے علماء کے ذریعے دین حق کی حق کے مطابق وضاحت کرتے ہوئے حجت بھی پوری فرمادی ہے۔

صحیح عقائد رکھنے والے مسلمانوں میں بھی عملاً ماہ صفر کے متعلق پھیلائے ہوئے افسانوں کا تاثر پایا جاتا ہے خصوصاً شادی بیاہ کے موقع پر اور انھیں یہ وسوسہ لے ڈوبتا ہے کہ اگر ہم نے ماہ صفر میں نکاح کی تقریب رکھی تو وہ بے برکت اور منحوس ثابت ہوگی مسلمانوں کے اس طبقہ کو بھی اپنے اس عمل پر سنجیدگی کے ساتھ غور کرنا چاہیے یقیناً شریعت اسلامیہ نے ماہ صفر ہی میں نکاح کی تقریب رکھنے پر اپنے ماننے والوں کو مجبور نہیں کیا لیکن اس حوالے سے اسکو منحوس سمجھنے کی بھی اجازت نہیں دی۔ اللہ تعالیٰ مجھ سمیت تمام مسلمانوں کو شریعت اسلامیہ اور عقائد و اعمال کے حوالے سے حق قبول کرنے اور تاحیات اس پر جمے رہنے کی توفیق نصیب فرمائے۔

فقہی مسائل

مسئلہ: کسی دن، شخص یا چیز کو منحوس سمجھنا خلاف شریعت اور بے اصل ہے۔

(آپ کے مسائل اور ان کا حل جلد اول صفحہ 358-359)

مسئلہ: صفر المظفر کی ابتدائی تیرہ تاریخوں کو منحوس سمجھنے اور تیرہ تاریخ کو چنے

ابال کر یا چوری بنا کر تقسیم کرنے کی کوئی اصل نہیں۔

مسئلہ: صفر المظفر کے مہینے کو منحوس سمجھنا قرآن و سنت کے خلاف ہے۔ شریعت نے اس مہینے کو صفر المظفر (کامیابیوں والا مہینہ) اور صفر الخیر (بھلائی والا مہینہ) قرار دیا ہے۔

(آپ کے مسائل اور ان کا حل جلد اول صفحہ 360)

مسئلہ: اس بات کی کوئی اصل نہیں کہ صفر کے ابتدائی تیرہ دنوں میں حضور اقدس کے مرض میں شدت پیدا ہو گئی تھی۔

مسئلہ: اس مہینے میں آسمانی بلاؤں اور ضرر رساں جنات کے بکثرت زمین پر اترنے کا نظریہ خلاف شریعت ہے۔

مسئلہ: صفر کے اختتام پر جنات کو بھگانے کے لیے در و دیوار اور صندوقوں وغیرہ کو ڈنڈے مارنے، مکڑی کے جالے صاف کرنے اور گھروں کو لپینے کی کوئی اصل نہیں۔

مسئلہ: ماہ صفر کے آخری بدھ کو حضور کے مرض کی ابتدا ہوئی تھی۔

(طبقات ابن سعد صفحہ 206)

مسئلہ: اس دن کو تہوار کے طور پر منانا یہود و ہنود سے مشابہت کی وجہ سے ناجائز اور حرام ہے۔

(فتاویٰ رشیدیہ صفحہ 15، فتاویٰ رضویہ، احکام شریعت جلد 3 صفحہ 183، بہار شریعت جلد 6 صفحہ

مسئلہ: اس دن گھی، چینی یا گڑ وغیرہ کی روٹیاں بنا کر تقسیم کرنا اور اس کی نسبت حضرت عائشہ صدیقہ رضی اللہ تعالیٰ عنہا کی طرف کرنا بے اصل اور خلاف شریعت ہے۔

مسئلہ: اس دن اہتمام سے سیر و تفریح کے لیے جانا اور اس کی نسبت حضور اکرم کی طرف کرنا بے اصل اور خلاف شریعت ہے۔

مسئلہ: اس دن تعلیمی اداروں میں اس بناء پر چھٹی کرنا کہ یہ تہوار کا دن ہے، ناجائز ہے۔

مسئلہ: اس دن خوشی منانا اور مٹھائی تقسیم کرنا خلاف شریعت ہے۔

(فتاویٰ محمودیہ صفحہ 412 جلد 15)

مسئلہ: صفر کے مہینے میں شادی بیاہ وغیرہ کرنے کی کوئی ممانعت نہیں۔ یہ سمجھنا کہ اس مہینے میں شروع کیا جانے والا کام بے برکت ہوتا ہے خلاف شریعت ہے۔

(آپ کے مسائل اور ان کا حل جلد اول صفحہ 360)

مسئلہ: سوئم، چہلم اور برسی وغیرہ منانا بدعت ہے۔

(فتاویٰ بزار، شامی جلد 2 صفحہ 240، فتاویٰ محمودیہ جلد اول ص 228)

اللهم ارنا الحق حقا وارزقنا اتباعه وارنا الباطل باطلا وارزقنا

اجتنابه، أمين يارب العالمين

